

## Føroyingar, sum her nú koma saman

1.

Føroyingar, sum her nú koma saman,  
latum okkum brúka forna mál;  
setið tykkum niður her við gaman.  
drekið allir glaðir Føroya skál!  
Latum okkum minnast landið kæra,  
sum jú okkum øllum dámar væl;  
latum okkum høgt teir gomlu æra,  
okkum tað til frama verða skal.

2.

Har meg móðir bar á mjúkum armi,  
har eg lærði grulva, stetla út;  
lítið visti eg av sorg og harmi;  
tí eg eftir Føroyum beri sút.  
Altíð má eg tað í minni bera,  
um at landið ei er stórt og gott.  
Hvat á jørð kann meira herligt vera  
enn ein feroysk miðjansummarnátt?

3.

Har sum titlingar og snípur láta  
millum blómur við so góðan frið,  
vakurt spæla man smálambið káta,  
væl tað trúvist undir móðurlið;  
har hin lítla vakra áin hastar  
lystiliga oman gjøgnum gil,  
millum mangar stórar klettar fastar  
hon tó altíð havið finna vil.

4.

Mangur útlendskur, eg hoyri, sigur:  
"har er bara grátt út yvir grátt;  
slikt," teir halda, "doyvir sinnið niður,  
regn og mjørki kann ei gera gott."  
Men soleiðis ei teir ungu blíva:  
bylgja blá og fjøllini so brøtt  
kunnu ungar piltar væl upplíva,  
gera teimum fót og hjørtu løtt.

5.

Lítið ansast regn og aldubrotið,  
tá ið blóðið rennur heitt og lætt;  
væl man nyttast monnum vadmalskotið,  
sum tær ungu moyggjar virka rætt.  
Hvat er væl eitt lív við ongum striði?  
Sum ein máni fyri uttan ljós!  
Vakrast skínir sól á grønar líðir,  
tá ið ælið freka fór sín' kós.

6.

Fuglar, sum við fjallatindar byggja,  
hvønn ein vetur fara yvir sjógv;  
hvørt eitt vår teir munnu aftur hyggja  
til tað reiður, sum teir elskar nögv.  
Dimmið finnur fugl á síni hillu,  
tó hann víða fer um sund og fjørð;  
okkum lærir jú tann fulgur villi:  
heimið er tað besta stað á jørð.